

27 ta' Jannar, 1961

Imhallef:—

Onor. Dr. A. Magri, B.Litt., LL.D.

Dolores Portèlli

versus

Giovanni Bonello pr. et. ne. et.

**Ittra Uffiċjali — Konsimili — Kopji — Nullità — Firma  
tal-Avukat — Art. 178(1) tal-Kap. 15.**

*Huwa vera illi l-iskritturi għandhom ikunu ffirmati mill-avukat u mill-prokuratur legali, meta jkun hemm; imma dan fir-riferenzi għall-original. Jekk il-konsimili notifikata lill-interpellat ma jkunx fiha l-firma tal-avukat, dan in-nuqqas ma jgħid in-nullità ta' dik l-ittra uffiċjali.*

*U kieku stess dak in-nuqqas jista' jammonta għal vjolazzjoni tal-liġi, l-intimat ma jistgħax aktar jattakka l-ittra uffiċjali, jekk huwa, notifikat bil-konsimili tagħha mingħajr firma tal-avukat, ikun aċċetta dik in-notifika mingħajr protesta jew oħrova, u jkun aġixxa kontra min baġhatlu dik l-ittra uffiċjali u jkun idbata l-azzjoni tiegħu preċiżament fuq dik il-konsimili illi notifikata.*

**Il-Qorti:—** Rat iċ-ċitazzjoni li biha l-attriċi, wara li ppremettiet illi tiddetjeni b'titolu ta' lokazzjoni żewġ porzjonijiet raba' f'tal-Kunċizzjoni, limiti tar-Rabat, liha mqabbla mill-konvenuti, u dawn fissru lill-attriċi illi minn Santa Maria 1960 la jridu qbiela u lanqas kondizzjonijiet oħra, u għal dan l-oġġett ipprezentaw ittra uffiċjali fir-Registru ta' din il-Qorti fit-22 ta' April 1960, skond kif preskritt mir-Regolamenti publikati fil-Gazzetta tal-Gvern tat-18 ta' Mejju 1943 (Not. 242/1943), u għalhekk l-attriċi għadjet il-Bord għall-Kontroll tal-Qbejjel, fejn preliminarment, fi-ewwel seduta, li saret fi-4 ta' Novembru 1960, is-sollewat l-eċċezzjoni dwar il-validità ta' dik l-ittra uffiċjali — att dan espressament rikjest mil-liġi — peress illi l-konsimili konsenjata lill-attriċi ma kienetx firmata minn avukat; u għalhekk dak il-Bord ipprefigġa lill-attriċi għoxrin gurnata żmien biex iggib din il-kwistjoni b'azzjoni separata quddiem il-Qorti kompetenti: talbet li tiġi dikjarat u de-

ciż illi l-avviż mogħti lill-attriċi mill-konvenuti bl-imsemmija ittra uffiċjali huwa null u bla effett, peress illi l-konsimili ta' dik l-ittra uffiċjali ma gietx iffirmata minn avukat skond ma trid il-liġi. Bl-ispejjeż kontra l-konvenuti;

*Omissis;*

**Ikkunsidrat;**

Illi l-attriċi qegħdha tibbaża n-nullità tal-ittra uffiċjali "lilha notifikata", billi din ma gġibx il-firma tal-avukat; u għal dan il-fini nvokat id-dispożizzjoni tal-art. 178(1) tal-Kodiċi tal-Proċedura Ċivili;

Illi skond dak l-artikolu, "l-iskritturi għandhom ikunu firmati mill-avukat, u mill-prokuratur legali wkoll, meta jkun hemm". Dan indubbjament jirreferixxi għall-"original" tal-iskritturi. Rigward il-kopji, jeħtieġ issir distinzjoni bejn dawk preparati mir-Registratur u dawk li jsiru mill-parti. Dwar l-ewwel xorta ta' kopji, dawn għandhom isiru b'kitba li tista' tingara, u r-Registratur għandu jiċcertifika biss li dawn il-kopji huma sewwa u bħall-originali (art. 188 Kod. ċit.); u din hija waħda mill-mansjonijiet tar-Registratur (art. 60 Kod. ċit.). Minn dan jidher illi din ix-xorta ta' kopji ma hemmx bżonn li jkunu firmati mill-avukat u l-prokuratur legali. Dwar il-kopji li jsiru mill-parti, il-liġi ma ddisponiet xejn, u kwindi ma jistgħax jiftiehem kif l-attirċi tippretendi li l-kopja tal-ittra uffiċjali li rċeviet kien imissha tkun iffirmata mill-avukat bħall-original tagħha. Hu magħruf li l-ittra uffiċjali hija sempliċi ittra diretta lill-parti avversa per mezz tal-Qorti; u l-kopja tagħha, ordinarjament magħrufa bħala "konsimili", għalkemm tiġi spedita mir-Registratur, issir mill-parti stess, u għeneralment tiġi firmata mill-prokuratur legali, kif sar fil-każ taħt eżami. Ma jistgħax jingħad li b'daqshekk biss dik il-konsimili ma tirrizzultax konformi mal-original, għaliex dan hu eskluż mill-firma tal-prokuratur legali; u del resto mhux kontestat li l-konsimili taqbel mal-original tagħha;

Illi fl-assenza ta' dispożizzjoni legiſlattiva dwar ir-reqwiżiti tal-konsimili preparata mill-parti, mhux leċitu li tiġi nvokata nullità li ma tinsabx komminata lanqas għall-

kopji tal-iskritturi preparati mir-Registratur, li, kif ga nghanad, ma ghandhomx bzonn jigu ffirmati bhall-original;

Illi, jekk mbaghad in-nuqqas lamentat mill-attriċi jista' jammonta ghal vjolazzjoni ta' formalità legali, l-impunjazzjoni mhix aktar ammissibbli wara li l-attriċi, minghajr protesta jew riżerva, aċċettat in-notifika u bbażat l-azzjoni tagħha quddiem il-Bord għat-Tirżin tal-Qbejjel preċiżament fuq il-konsimili lilha notifikata (art. 792(1)(c) u 792(2) Proċ. Ċiv.). Hija setgħet talvolta tissalvagwarda l-interessi tagħha mod ieħor; iżda dan ma għamlitux;

Għal dawn il-motivi;

Tiċhad it-talba; bl-ispejjeż.

---